



# የኢትዮጵያ የአብዮትና የሰነድ ጥበቃ ደ.ገ.ቤ



## የ«ያ ትውልድ ተቋም» ልሳን

ያ ትውልድ ቅጽ 7 ቁጥር 5

ነሐሴ 26 ቀን 2012 ዓ.ም.

### ኢሕአፓ የትግል ትምህርት ቤት

(ኢሕአፓ ለሕዝብ ይፋ የሆነበትን 45ኛ ዓመት ምክንያት በማድረግ <https://www.youtube.com/watch?v=WNbyDRThFsQ> )

ያ ሕያው ዓላማ፣ ያ ዕጽብ ድንቅ ጅምር፣ ያ ብሩህ ተስፋ በወጣት አበባ ተከቦ ታጅቦ፤ የሽታው መዓዛ እጅግ መማረኩ ፈክቶና አብቦ፤ ተስፋውን ሰንቆ አደግሁ ለመለምኩ ብሎ ሳይጨርሰው፣ ጅምራው ፍጻሜ ሁኖ ዛሬ ላይ አድርሰናል። ገና በጨቅላነት፣ ገና በልጅነት አገርን አስቦ፤ ሰንደቅ ዓላማ አንግቦ ከፍ! አርጎ ያስተጋባው የሕዝብን እርሮ ዛሬም ይታወሳል ጉልህ ስፍራ ይዞ።

ኢትዮጵያ አገራችን በልጆቿ ለልጆቿ ትሆን ዘንድ፤ ዘር፣ ያታ፣ ሃይማኖት፣ ክልል አገሩ ኢትዮጵያ ሆና፣ ለበጎ ዓላማና ተልዕኮ ራዕዩን ሰንቆ ከተነሳው የ1960ዎቹ ትውልድ ውስጥ ከፍተኛውን የትግል ታሪክ ያስመዘገበው፣ የፖለቲካ ሀ ሁ አስቆጣሪው የኢትዮጵያ ሕዝባዊ አብዮታዊ ፓርቲ (ኢሕአፓ) ዛሬ ነሐሴ 26 ቀን 2012 ዓ.ም. ለኢትዮጵያ ሕዝብ ይፋ የሆነበት 45ኛ ዓመት፤ እንኳን አደረሳችሁ!

በ1966 የካቲት አብዮት ዋዜማ መሠረቱን እንደጣለ የሚነገርለት ኢሕአፓ የየካቲት ሕዝባዊ አብዮት ሳይዘጋጅና ሳይደራጅ ቢቀድመውም ትግሉ መሥመር እንዲይዝና የሕዝብ ጥያቄ ተገቢውን ምላሽ እንዲያገኝ በመላ አገሪቷ በአጭር ጊዜ መዋቅሩን በመዘርጋትና በማደራጀት፣ ሕዝባዊ መሠረት በመጣልና ኢትዮጵያዊነቱን በማጉላት “ኢሕአፓ” በማለት ያወጀበትን 45ኛ ዓመት ስናከብር የ“ያ ትውልድ” አባላት በተደበላለቀ ስሜት ነው። ሀዘን፣ ደስታ፣ ቁጭት፣ ጸጸት፣ ኩራት፣ መሰል ስሜቶች ይነዝሩናል። የት? መቼ? ለምን? ቦታ፣ ጊዜና ምክንያት ጠያቂ ቃላቶች ይወርሩናል። ያ የልጅነት፣ ያ የወጣትነት፣ ያ የተማሪነት፣ ያ የጎልማሳነት ትዝታ ወስዶ ከሙታን ሰማዕታት ጋር ያገናኘናል፣ ያላትመናል። ወንድም ጋሼ፣ ወንድም ጥላ፣ አለኝታዬ፣ መከታዬ፣ ላልነው ኢሕአፓ የተሸሎኮሎክነው፣ አደባባይ የጮሀነው፣ ጋራ ሸንተረሩን፣ ሜዳ ኮረብታውን፣ ብርድና ሙቀቱን፣ ክረምትና በጋውን ይዘን የተጓዝነው፣ የበረሃው ተባይ፣ የከንፈር ድርቀቱ በውሃ ጥማቱ፣ ለሚላስ ሚቀመስ “ክስም”<sup>1</sup> ማጓጓቱ የትግል ትዝታ ሁኖ ይጋልበናል።

ኢሕአፓ የሕዝብ ጥያቄን መፈክሩ አድርጎ፣ የአገር እይታውን በፕሮግራሙ ቀርጾ፣ ትልቁ ሥዕሉን ዓላማውን ይዞ፣ በጀግና አባላቱ ግርማ ሞገስ ኮርቶ ያታገለና የታገለ ድርጅት ነው። የኢሕአፓ አባላት ጽናት፣ ቆራጥነት፣ እምነት፣ ታማኝነት፣ መለያቸው ነበር። ትግል ዓላማ መሆኑ በኢሕአፓ ተተግብሯል። ትግል ሕይወት መሆኑ በኢሕአፓ ታይቷል።

<sup>1</sup> ክስም :- በጎንደር ጠለምት ኅብረተሰብ ዘንድ በጋራ (በደብ) ምግብ ከየቤቱ እየመጣ የሚመገቡበት የሚጨዋውበት ባህላዊ ክስተት

በኢትዮጵያ የነገሥታት ታሪክ ጀግኖች አርበኞቻችን በከፊሉት ሕይወት ሀገራችን የግዛት ሉዓላዊነቷን፣ የሕዝብ አንድነቷን አስጠብቃ ለትውልድ ትሻገር ዘንድ አጥንታቸውን ከስክሰዋል፣ ደማቸውን አፍስሠዋል። የነሱ ክብር አገር፣ የነሱ መለያ ሰንደቅ ዓላማችን ነበርና ከጠላትና ወራሪ ጠብቀው ለትውልድ አስረክበዋል። “ያ ትውልድ” የተረከበውን አገርና ሰንደቅ ዓላማ ለሕዝብ በሕዝብ ይህን ዘንድ የዲሞክራሲያዊ መብት ጥያቄን ከሕዝብ መንግሥት አስፈላጊነት ጋር አጣምሮ ቢታገልለትም በደረሰበት የተቀናባበረ ምት ድሉ ውድቀት፣ ፍሬው ገለባ፣ አበባው ጠውልጎ፣ ልጆቹ አፈር ለብሰው ትዝታውን ታቅፎ፣ ሕያው ታሪኩን እየከከረ ዛሬም አገሪን፣ ሕዝቤን እያለ ይተማል።

ኢሕአፓ እጅግ ጠንካራ ጎኖች እንዳሉት ከስህተት የጻዳ ነው ባይባልም ሰንቁን ሰንቆ፣ ትጥቁን ከሽኖ፣ ፀጉሩን አጎፍሮ፣ እንስቶችን አሰልፎ “ፋኖ ተሰማራ!” ያለው ለአገር አንድነትና ለሕዝባችን ብሩህ ሕይወት እንደነበር በሙሉ አፍ መናገር ይቻላል። ኢሕአፓ “ሕይወቴ ትግል”፣ “እምነቴ ፍጹም” ብሎ ጭቆናና ብዝበዛ ተወግዶ ድህነት፣ ድንቁርና በሽታ ቦታቸውን ለእድገትና ልማት ለቅቀው ኢትዮጵያ ታሪካዊ ድምቀቷን፣ አብሪ ኮከብነቷን አስጠብቃ እንደ ዐድዋው ድል የዲሞክራሲን ድል ተቀዳጅታ ትንዝ ዘንድ “ቼ! በለው” የዘመረ፣ ከአምባገነን ፋሺስት የተናነቀ ሕዝባዊ መሠረት የነበረው ብቸኛ ፓርቲ ነበር። ይህ ነው ታሪኩ!

ኢሕአፓ ሲታወስ ግጥም መዝሙሮቹ ዛሬም ያቃጭላሉ። አንች አዋሽ በረሃ፣ ማን ደባለቀው! ትግል ምኑን ትግል ሆነ! ማን ይፈራዋል! ደም! ግንባርህን አሳያቸው! እና ሌሎች ሕዝባዊ ግጥሞቹ የብዕር ተዋጊነትን በኢሕአፓ መስክረዋል። ለዘመናት፣ እናንተ መሪዎች፣ በትግል መሞት ሕይወት፣ አንቺ ጭቁን፣ ሰው በሀገሩ ሲበደል እና መሰል በርካታ መዝሙሮቹ ኢሕአፓነትን አኩርተዋል። ሥነ ጽሁፍ የትግል ሞተሩ፣ የጥንካሬ መሠረቱ፣ የኢሕአፓ ማንነቱ መገለጫ ለመሆኑ “ዲሞክራሲያ” ዕትሙ ዛሬም ሕያው ምስክር ነች።

ኢሕአፓ ሲታወስ አጋዥ ቁሶቹ ከነፈጠራ ትንግርቱ ይታወሳሉ። አጥሮች መፈክሮቹን አስተናግደዋል፣ የኤሌክትሪክ ሽቦዎች አርማውን አንጠልጥለዋል፣ የስልክ እንጨቶች በራሪዎችን ለጥፈዋል፣ “አደፍርስ” “ዲሞክራሲያ”ን አምርቷል ሌላም ሌላ።

ኢሕአፓ ወጣቱን በኢሕአወሊ፣ ተማሪዎችን በኢተአድ፣ ሴቶችን በኢሴትድ፣ እናት አባቶችን በቤተሰብ ሸንጎና በዲሞክራቲክ ፍሮንት፣ ሕፃናትን በታዳጊ ወጣት፣ ወታደሮችን፣ መምህራንን፣ ሠራተኞችን፣ ላብ አደሮችንና አርሶ አደሮችን እንደ ሙያቸው ያደራጀና ያቀፈ ግዙፍ ፓርቲ ነበር። ኢሕአፓ ከ“ዲሞክራሲያ” ዕትሙ ሌላ አብዮታዊ ወጣት፣ ላብ አደር፣ አርሶ አደር፣ ጭቁን ወታደር እና ሌሎች መሠል ወቅታዊ እትሞች ነበሩት። ኢሕአፓ በከተማ ትግሉ የደርግን የ1967 ዓ.ም. የእድገት በኅብረት የዕውቀትና የሥራ ዘመቻን ለማደራጀት ተግባሩ እጅጉን ተጠቅሞበታል። የከተማውን እንቅስቃሴ ለማገዝ የቀበሌና ከፍተኛ መዋቅርን ተከትሎ ወጣቱን አደራጅቷል፣ ከሕብረተሰቡ ጋር በቀላሉ ተገናኝቷል። እራሱን ይፋ በአደረገ በአጭር ጊዜ በመላዋ ኢትዮጵያ መሠረቱን የጣለ አንጋፋ ፓርቲ ነበር።

የኢትዮጵያን አንድነት የሚፈታተኑ፣ ድብቅ ተልዕኮ የሚጫወቱ የአገር ውስጥና የውጭ ባዕዳን ኢሕአፓን አልተፈታተኑትም ሊባል አይችልም። ይህ ለአገር ኩራት፣ የሕዝብ መሠረት የነበረ አንጋፋ ድርጅት ከውስጥ እየተሸረሸረ ከውጭ እየተከበበ ሲንዝ ቆም ብሎ ማሰብ ተሳነው። ቤቱ እየተናደ፣ ጠላት እያየለ ሁኔታዎች የአካሄድ ለውጦችን ጠያቂ ቢሆኑም መሪ አላገኙም።

መንግሥቱ ኃ/ማርያም በ1969 ዓ.ም. ጥር 26 ቀን እነ ተፈሪ በንቲን እረሽኖ ከአቅራቢ በኋላ፤ አደባባይ የተገበረውን ጠርሙስ ሰበራ ከቁብ የቆጠረው አልነበረም። የመስከረም 1969 ዓ.ም. በኢሕአፓ ላይ የታወጀው ጦርነት እየተንከባለለ ጥር 1969 ዓ.ም. በቁርስ የተጀመረው እረሽኖ የኢሕአፓውን ታላቅ መሪ ዶ/ር ተስፋዬ ደበሳይን ሕይወት ቀጠፈ። በወዘ ሊግና መኢሶን ጣምራ ሄራ የተቀነባበረው የቤተ መንግሥት ፍጅት ለአደባባይ የቤት ለቤት አሰሳ፣ ነጻ እርምጃና ቀይ ሽብር በሩን ከፈተ። መልሕቋ እንደተጠጠሰ መርከብ ኢሕአፓ በቤት-ለቤት አሰሳ ከፍተኛ እርከን ላይ የነበሩ ብርቅዬ አባላትን አጣ፣ ነጻ እርምጃ መዋቅሩን እየበጣጠሰ አባላትን መሄጃ መሸሸጊያ እያሳጣ ነጎደ። ቀይ ሽብር ወጣት የተባለን ሳይለይ ለእስር፣ ለሥቃይ፣ ለግርፍ፣ ለግድያ ዳረገ። ሕፃናት፣ አዛውንት እናትና አባቶች የጥቃቱ ሰለባ ሆኑ። በመኢሶን ዕቅድ አውጪነት ተግባራዊ የሆኑት የቀበሌና ገበሬ ማኅበራት የደርግ ዓይንና ጆሮ በመሆን በከተማ በአብዮት ጥበቃ፣ በገጠር በሚሊሽያ ኢሕአፓን “ለማጥፋት” ትውልድ የጨረሰ ዘመቻ ተካሄደ።

የነጻ እርምጃና ቀይ ሽብር ዓላማ የኢሕአፓ አባላት ላይ ያነጣጠረ ብቻ ሳይሆን ጅምላ የወጣት ፍጅት ሆነ። በ1969 ዓ.ም. አጋማሽ የ9ወር እርጉዝ ዳሮ ነጋሽ ተረሽና ጉድ! የተባለለት የግርማ ከበደን እረሽና የሚያስንቁ ፍጅቶች በመላ የኢትዮጵያ ከተሞች በተከታታይ ከሚያዝያ 1969 እስከ ሚያዝያ 1970 ተካሄደ። ኢሕአፓ ክፉኛ ተመታ። ያ ውብ ፓርቲ ከብሩህ አንደቤቱ ጋር ተከተተ። ያ ፍቅር ፓርቲ ልጆቹን አጣ። ያ አለኝታ ፓርቲ መንፈስ ሆነ። ያ መከታ ፓርቲ ክንዴ ልጁን አጣ። ያ ጀግና ፓርቲ “የታጋይ ድምጽ ይጮሃል” እንዳለ ከመቃብር ጩኸት በረከተ። “በትግል መሞት ሕይወት” እንዳሉ በ100 ሺዎች አስከሬናቸው ለጅብና አሞራ ሲሳይ ሆነ። “ማን ይፈራል ሞት” ያሉት “ኢሕአፓ ያቸንፋል!” እንዳሉ አረፉ። ኢሕአፓ ታሪክ ሆነ። ኢሕአፓ ትዝታ ሆነ።

የ“ያ ትውልድ ተቋም” የኢሕአፓን 45ኛ ዓመት የምሥረታ በዓል ስናስብ ከጠንካራ ጅምርው፣ ከውብ ሂደቱና፣ ከደካማው ጎኑ እየጨለፍን ያስነብብነው ጽሁፍ በገጠር በከተማ በኢሕአፓ የተለያዩ ክፍሎች ተሳትፈው መሥዋዕት ለሆኑት አባላትና አባል ባይሆኑም የደርግ ቀይ ሽብር፣ ነፃ እርምጃና ቤት ለቤት አሰሳ ጨምሮ በተለያዩ ጊዜና ምክንያት ለተረሽኑ ወገኖች ሁሉ ይሁንልን። ኢትዮጵያን በተለያዩ ማኅበራዊ መልኩ ሲረዳና ሲያግዝ የነበረው ያ ትውልድ በተደራጀ መልኩ ኢሕአፓን መሥርቶ ጅምሩ ፍጻሜ ለሆነባቸው አመራር አካሉና አባላቱ ያለንን ክብር እንገልጻለን።

ኢሕአፓ በኢትዮጵያ የፖለቲካ ሕይወትና የትግል ታሪክ ከፍተኛ ድርሻ ያለው ፓርቲ እንደመሆኑ በሆነው ባልሆነው ታሪኩን ጥላሽት ቀቢዎችን በመከላከል የ“ያ ትውልድ ተቋም” መረጃ የማሰባሰብ ጉዟችን ውስጥ ኢሕአፓና የቀይ ሽብር ሰማዕታት ከተራራው ጫፍ ናቸውና ድጋፋችሁና ትብብራችሁ አይለዩን እንላለን። “ያ ትውልድ ተቋም”ን በገንዘብ፣ በመረጃ፣ በሥራ፣ በሀሳብ፣ ወዘተ. ማገዝ ማለት በተለያዩ ወቅት በደርግ የተረሽኑ ሰማዕታት ልጆቻችሁን፣ ወንድም እህቶቻችሁን፣ በጥቅሉ የያ ትውልድ ወገኖችን መርዳትና ማሰብ መሆኑን በመገንዘብ የያ ትውልድ ቤተሰቦች ትብብራችሁና እገዛችሁ አይለዩን እንላለን።

ክብር ለቀይ ሽብር ሰማዕታት!!!  
የያ ትውልድ ታሪክ ሕያው ነው!!!  
ኢሕአፓ የትግል ትምህርት ቤት!!!

- ስልክ : (703) 300 4302
- ኢሜል : [yatewliid@gmail.com](mailto:yatewliid@gmail.com),
- ድረ ገጽ : <http://www.yatewliid.com>, <http://www.yatewliid.org>
- ምስለ ገጽ : <https://www.facebook.com/yatewliid.thegeneration/>